

**20090050113**

## **СОБРАНИЕ НА РЕПУБЛИКА МАКЕДОНИЈА**

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

### **У К А З**

#### **ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОСНОВАЊЕ НА АГЕНЦИЈА ЗА ФИНАНСИСКА ПОДДРШКА ВО ЗЕМЈОДЕЛСТВОТО И РУРАЛНИОТ РАЗВОЈ**

Се прогласува Законот за изменување и дополнување на Законот за основање на Агенција за финансиска поддршка во земјоделството и руралниот развој, што Собранието на Република Македонија го донесе на седницата одржана на 9 јануари 2009 година.

Бр. 07-126/1  
9 јануари 2009 година  
Скопје

Претседател  
на Република Македонија,  
**Бранко Црвенковски, с.р.**

Претседател  
на Собранието на Република  
Македонија,  
**Трајко Вељаноски, с.р.**

#### **ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОСНОВАЊЕ НА АГЕНЦИЈА ЗА ФИНАНСИСКА ПОДДРШКА ВО ЗЕМЈОДЕЛСТВОТО И РУРАЛНИОТ РАЗВОЈ**

##### **Член 1**

Во Законот за основање на Агенција за финансиска поддршка во земјоделството и руралниот развој („Службен весник на Република Македонија” број 72/2007), по членот 2 се додава нов член 2-а, кој гласи:

##### **„Член 2-а Дефиниции**

Одделни изрази употребени во овој закон го имаат следново значење:

1. „Барател“ е правно или физичко лице кое до Агенцијата поднесува барање и соодветна документација со цел за одобрување или исплата на финансиска поддршка од програмите кои ги спроведува Агенцијата;
2. „Барање“ е образец на барање за финансиска поддршка или барање за исплата, со потребната документација неопходна за докажување на исполнетоста на критериуми за финансиска поддршка, односно на критериумите за исплата;
3. „Билатерални договори“ се договори склучени меѓу Владата на Република Македонија и Комисијата на Европските заедници, а ратификувани согласно со Уставот на Република Македонија;

4. „Контрола на лице место“ е контрола која се врши на лице место од лица овластени од страна на Агенцијата;

5. „Контролор“ е лице овластено од страна на Агенцијата, што врши контрола на лице место;

6. „Корисник“ е правно или физичко лице на кое со решение му е одобрена исплата на финансиска поддршка;

7. „Национален координатор за авторизација“ е орган на целосното децентрализирано управување на кој му е доверена целосната одговорност за финансиско управување на средствата од Буџетот на ЕУ и

8. „Финансиска поддршка“ се парични средства кои Агенцијата ги одобрува, односно исплатува на корисникот.“

## Член 2

Во членот 3 по ставот 2 се додаваат два нови става 3 и 4, кои гласат:

„Скратен назив на Агенцијата е АФПЗРР.

Називот на Агенцијата во меѓународниот промет е AGENCY FOR FINANCIAL SUPPORT OF AGRICULTURE AND RURAL DEVELOPMENT.“

Ставот 3 станува став 6.

## Член 3

Членот 5 се менува и гласи:

„Работата на Агенцијата се заснова на начелото на поделба на надлежности во смисла дека секоја од долунаведените работи се извршува од посебна организациона единица на Агенцијата, и тоа:

- одобрување на проекти,
- одобрување на плаќања,
- извршување на плаќања,
- контрола и
- сметководство.

Во вршењето на работите на Агенцијата се применуваат и следниве начела:

- законитост,
- еднаквост, непристрасност и објективност,
- стручност,
- сервисна ориентација,
- одговорност,
- ефикасност и ефективност,
- транспарентност,
- материјална вистина и
- заштита на јавниот интерес.“

## Член 4

Во членот 7 став 1 алинеја 7 по зборот “регистри” сврзникот “и” се заменува со запирка.

Во алинејата 8 точката се заменува со запирка и се додаваат четири нови алинеи 9, 10, 11 и 12, кои гласат:

- “-објавување на огласи за доставување на барања за финансиска поддршка,
- склучување на договори со барателите на финансиската поддршка,
- вршење на поврат на средства и
- други работи утврдени со закон.“

#### Член 5

Во членот 8 став 1 точката на крајот се заменува со запирка и се додаваат зборовите: ”а особено со органите на државната управа надлежни за управување со работите од областа на земјоделството, шумарството и водостопанството, безбедноста на храната, финансиите, економијата, туризмот и угостителството и животната средина“.

#### Член 6

Во членот 12 став 1 по алинејата 12 се додава нова алинеја 13, која гласи:  
„- склучува договори за финансиска поддршка со барателите“.

#### Член 7

Во членот 14 став 2 зборовите: „плановите и извештај за материјално и финансиско работење“ се заменуваат со зборовите: „програмите за финансиска поддршка во земјоделството и руралниот развој финансирани од Буџетот на Република Македонија“.

#### Член 8

Во членот 18 став 1 зборовите: ”денот на приемот на барањето” се заменуваат со зборовите: “истекот на рокот за поднесување на барањето на финансиска поддршка утврден во програмите за финансиска поддршка, односно оглас за доставување барања за финансиска поддршка“.

Во ставот 2 зборовите: “доколку тоа е одобрено со програмите на Владата на Република Македонија” се бришат, а по зборот „програмите“ точката се брише и се додаваат зборовите: „за финансиска поддршка“.

По ставот 2 се додава нов став 3, кој гласи:

“Одредбите од ставот 2 на овој член не се однесуваат на мерките финансирани со средства од Буџетот на Европската унија.”

#### Член 9

Членот 19 се менува и гласи:

„Ако барањето од членот 18 став 1 на овој закон е непотполно или неразбирливо, Агенцијата го известува барателот во рок не пократок од осум дена од денот на приемот на известувањето да го дополни или појасни барањето.

Доколку во рокот од ставот 1 на овој член барателот не го дополни или појасни барањето ќе се смета дека истото не било поднесено.“

#### Член 10

Членот 20 се менува и гласи:

„Против решенијата на Агенцијата не е дозволена жалба и истите се конечни во управна постапка.

Против решенијата на Агенцијата може да се поведе управен спор.

Поведувањето на управен спор не го одлага извршувањето на решението.“

#### Член 11

Членот 21 се менува и гласи:

„Доделување на финансиска поддршка со склучување на договор

Доколку со програмите за финансиска поддршка финансирани од Буџетот на Република Македонија, Буџетот на Европската унија и/или билатералните договори е утврдено, Агенцијата склучува договори за финансиска поддршка со барателите на кои со решение им е одобрена финансиска поддршка.

Договорите од ставот 1 на овој член се склучуваат во рок определен од страна на Агенцијата кој не може да биде подолг од 30 дена од денот на приемот на решението за одобрување на финансиската поддршка.

Доколку барателот не го потпише договорот во рокот од ставот 2 на овој член ќе се смета дека се откажал од склучувањето на договорот.

Во однос на правата и обврските кои произлегуваат од договорот од ставот 1 на овој член се применуваат одредбите од Законот за облигационите односи, доколку со овој или друг закон поинаку не е определено.

Исплатата на финансиската поддршка се врши по донесено решение за исплата од страна на Агенцијата, во рок од три месеца од денот на поднесувањето на барањето за исплата.“

#### Член 12

Членот 22 се менува и гласи:

„Содржина на договорот

Договорот од членот 21 на овој закон особено содржи одредби за:

- износот на финансиската поддршка,
- времетраење на договорот,
- начинот и роковите за поднесување на барање за исплата,
- обврски на договорните страни,
- начин и постапка за негово изменување и дополнување и
- други елементи за исполнување на критериумите, условите од програмата за финансиска поддршка или билатералните договори.“

#### Член 13

Членот 23 се менува и гласи:

“Исплата на финансиска поддршка

Агенцијата врши исплата на финансиска поддршка на мерките финансирани од Буџетот на Република Македонија по донесено решение за одобрување и исплата, освен во случаите од членот 21 на овој закон.“

#### Член 14

Членот 24 се менува и гласи:

“Начинот и постапката за користење на финансиска поддршка за мерки финансирани од Буџетот на Европската унија ги пропишува Владата на Република Македонија, на предлог на Агенцијата.“

#### Член 15

По членот 24 се додаваат два нови члена 24-а и 24-б, кои гласат:

#### „Член 24-а

Поврат на средства

Директорот на Агенцијата донесува решение за поврат на средства доколку корисникот стекнал финансиска поддршка како резултат на:

- неправилно утврдена фактичка состојба од пријавената во барањето,
- погрешна примена на материјалниот пропис,
- административна грешка, или
- неисполнување на обврските од договорите од членот 21 на овој закон.

Со решението од ставот 1 на овој член корисникот се задолжува во рок од 15 дена од денот на приемот на решението да изврши поврат на средствата.

Доколку се утврди дека корисникот стекнал финансиска поддршка како резултат на дејствија од ставот 1 на овој член Агенцијата може да изврши пребивање на средства доколку корисникот ги исполнува условите за користење на финансиска поддршка по друг основ во рамките на иста буџетска година.

Одредбите од ставот 3 на овој член не се однесуваат на мерките финансирани со средства од Буџетот на Европската унија.

#### Член 24-б

Агенцијата води Листа на корисници кои извршиле злоупотреба на финансиската поддршка.

Корисниците кои се евидентирани на листата од ставот 1 на овој член не можат да поднесат барање за финансиска поддршка во рок од две години од денот на евидентирањето на листата.

Листата од ставот 1 на овој член се објавува на интернет страницата на Агенцијата.“

#### Член 16

Насловот на Делот VII „ПОСТАПКА ЗА ОДОБРУВАЊЕ И НАМЕНА НА СРЕДСТВА“ се брише.

#### Член 17

Во членот 25 ставот 2 се менува и гласи:

„Во барањето барателот е должен да достави веродостојни и вистинити податоци и исправи.“

По ставот 3 се додава нов став 4, кој гласи:

„Прописот од ставот 3 на овој член се објавува на интернет страницата на Агенцијата.“

#### Член 18

Во членот 28 по ставот 1 се додаваат два нови става 2 и 3, кои гласат:

„Агенцијата е должна на својата интернет страница да ги објави корисниците на финансиската поддршка од Буџетот на Европската унија по име, општина и висина на средствата кои им се исплатени во рок од шест месеца од затворањето на буџетската година во која е исплатена финансиската поддршка.

Содржината на податоците од ставот 2 на овој член детално ја пропишува директорот на Агенцијата.“

#### Член 19

По членот 29 се додава нов член 29-а, кој гласи:

#### „Член 29-а

Обработка на лични податоци

Заради вршење на надлежностите утврдени со закон, Агенцијата има право да обработува лични податоци од барателите, односно корисниците на финансиска поддршка, како и да бара копија од нивните лични исправи.

Со копијата од ставот 1 на овој член Агенцијата постапува согласно со Законот за заштита на личните податоци.“

#### Член 20

По членот 29 насловот на Делот IX „КОНФЛИКТ НА ИНТЕРЕСИ“ се менува и гласи: „КОНТРОЛА НА ЛИЦЕ МЕСТО“.

#### Член 21

Членот 30 се менува и гласи:

#### „Контрола

Заради одлучување по барањата и следење на исполнување на обврските од склучените договори од членот 21 на овој закон, Агенцијата врши контрола на лице место преку контролори.

При вршењето на контролата на лице место, контролорот мора да поседува легитимација со која се докажува неговото службено својство и налог за вршење на контрола издаден од директорот на Агенцијата.

Формата и содржината на легитимацијата од ставот 2 на овој член, како и начинот на нејзино издавање и одземање ги пропишува директорот на Агенцијата.“

#### Член 22

По членот 30 се додаваат три нови члена 30-а, 30-б и 30-в, кои гласат:

#### „Член 30-а

#### Надлежности на контролата

Агенцијата врши контрола на лице место кај оние физички или правни лица кои се баратели или корисници од програмите на финансиска поддршка за рурален развој, финансирани од Буџетот на Република Македонија и Буџетот на Европската унија.

Баратели или корисници на финансиска поддршка се должни да обезбедат целосен и непречен пристап на контролорите до сите објекти, простории, опрема, имот и документација која е во врска со предметот на барањето и договорот од членот 21 на овој закон.

Податоците од извршената контрола на лице место се користат само за утврдување на исполнетоста на критериумите за одобрување, односно исплата на финансиска поддршка согласно со закон и договорот од членот 21 на овој закон. Контролорот е должен да ја чува деловната тајна и сите податоци што ги дознал при вршењето на контролата.

Доколку при вршењето на своите законски определени надлежности, контролорот констатира дека е сторена повреда на закон или друг пропис, односно е сторен прекршок или кривично дело, должен е без одлагање да поднесе пријава до соодветен надлежен орган.

#### Член 30-б

Рок за спроведување на контролите на лице место

Контролата на лице место во зависност од потребите може да се спроведе:

- пред одобрување на барањето за користење на финансиска поддршка,
- пред исплата на финансиската поддршка или
- за цело времетраење на договорот од членот 19 на овој закон.

Кај мерките финансирани од Буџетот на Европската унија контролата на лице место се спроведува во сите случаи наведени во ставот 1 на овој член за сите поднесени барања.

#### Член 30-в

Државниот инспекторат за земјоделство врши контрола на лице место за мерките финансирани од Буџетот на Република Македонија, освен за мерките за рурален развој.“

#### Член 23

Во членот 32 став 1 по зборот „Агенцијата“ се додаваат зборовите: „во врска со реализацијата на програмите за финансиска поддршка“.

По ставот 2 се додава нов став 3, кој гласи:

„Инспекциски надзор на реализација на мерките од програмите за финансиска поддршка финансирани со средства од Буџетот на Република Македонија, освен за мерките за рурален развој врши Државниот инспекторат за земјоделство.“

#### Член 24

По членот 34 се додава нов Дел XI-а, кој гласи: „ПРЕКРШОЧНИ ОДРЕДБИ“.

#### Член 25

По членот 34 се додаваат три нови члена 34-а, 34-б и 34-в, кои гласат:

#### „Член 34-а

Глоба

Глоба во износ од 3.000 до 5.000 евра во денарска противвредност ќе му се изрече на правното лице за прекршок доколку не ги врати во определениот рок незаконски добиените средства (член 24-а став 2).

Глоба во износ од 1.500 до 2.500 евра во денарска противвредност ќе му се изрече на одговорното лице во правното лице за сторен прекршок од ставот 1 на овој член.

#### Член 34-б

Глоба во износ од 1.000 до 3.000 евра во денарска противвредност ќе му се изрече на физичкото лице за прекршок доколку не ги врати во определениот рок незаконски добиените средства (член 24-а став 2).

#### Член 34-в

Постапка за порамнување

Пред поднесување на барање за поведување на прекршочна постапка за прекршоците предвидени во овој закон пред надлежниот суд, Агенцијата на сторителот на прекршокот ќе му предложи постапка за порамнување.“

#### Член 26

Подзаконските акти предвидени со овој закон ќе се донесат во рок од шест месеца од неговото влегување во сила.

#### Член 27

Овој закон влегува во сила осмиот ден од денот на објавувањето во "Службен весник на Република Македонија“.